

**ФАРМОНИ
ПРЕЗИДЕНТИ ҶУМҲУРИИ ТОҶИКИСТОН**

**«Дар бораи тасдиқи Қоидаҳои гузаронидани санҷиши
фаъолияти мақомоти давлатии Ҷумҳурии Тоҷикистон
оид ба риояи қонунгузории хизмати давлатӣ»**

Бо мақсади таъмини иҷрои самараноки Қонуни Ҷумҳурии Тоҷикистон «Дар бораи хизмати давлатӣ» ва дигар санадҳои меъёрии ҳуқуқии хизмати давлатӣ вобаста ба санҷиши риояи қонунгузории соҳаи хизмати давлатӣ дар мақомоти давлатӣ **ф а р м о н м е д и ҳ а м:**

1. Қоидаҳои замимагардидаи гузаронидани санҷиши фаъолияти мақомоти давлатии Ҷумҳурии Тоҷикистон оид ба риояи қонунгузории хизмати давлатӣ тасдиқ карда шаванд.

2. Раёсати хизмати давлатии назди Президенти Ҷумҳурии Тоҷикистон ҳангоми санҷишҳо фаъолияти худро тибқи ҳамин Қоидаҳо ба роҳ монанд.

3. Роҳбарони мақомоти марказӣ ва маҳаллии ҳокимияти давлатӣ, мақомоти худидоракунии шаҳрак ва деҳот зимни аз тарафи мақоми ваколатдори соҳаи хизмати давлатӣ гузаронидани санҷиши риояи қонунгузорӣ ва дигар санадҳои меъёрии ҳуқуқии хизмати давлатӣ талаботи қоидаҳои мазкурро қатъиян риоя намоянд.

Президенти
Ҷумҳурии Тоҷикистон

Эмомалӣ Раҳмон

ш. Душанбе
19 декабри соли 2008, №578

Бо фармони Президенти
Ҷумҳурии Тоҷикистон
аз 19 декабри соли 2008, №578
тасдиқ шудааст

**Қоидаҳои
гузаронидани санҷиши фаъолияти
мақомоти давлатии Ҷумҳурии Тоҷикистон
оид ба риояи қонунгузори хизмати давлатӣ**

1. Муқаррароти умумӣ

1. Қоидаҳои гузаронидани санҷиши фаъолияти мақомоти давлатии Ҷумҳурии Тоҷикистон оид ба риояи қонунгузори хизмати давлатӣ (минбаъд - Қоидаҳо) тартиби аз тарафи мақоми ваколатдори соҳаи хизмати давлатӣ ва сохторҳои ҳудудии он гузаронидани санҷиши фаъолияти мақомоти давлатии Ҷумҳурии Тоҷикистон оид ба риояи қонунгузорӣ ва дигар санадҳои меъёрии ҳуқуқии хизмати давлатиро муқаррар менамояд.

2. Асосҳои ҳуқуқии тартиби гузаронидани санҷиши фаъолияти мақомоти давлатии Ҷумҳурии Тоҷикистон оид ба риояи қонунгузорӣ ва дигар санадҳои меъёрии ҳуқуқии хизмати давлатӣ (минбаъд - санҷиш)-ро Қонуни Ҷумҳурии Тоҷикистон «Дар бораи хизмати давлатӣ», Низомномаи Раёсати хизмати давлатии назди Президенти Ҷумҳурии Тоҷикистон, дигар санадҳои меъёрии ҳуқуқии соҳаи хизмати давлатӣ ва Қоидаҳои мазкур муайян менамоянд.

3. Санҷиш дар асоси дастуру супоришҳои Президенти Ҷумҳурии Тоҷикистон, Ҳукумати Ҷумҳурии Тоҷикистон, нақшаҳои кории бо тартиби муқарраргардида тасдиқкардашудаи мақоми ваколатдори соҳаи хизмати давлатӣ, муроҷиатҳои шахсони воқеӣ ва ҳуқуқӣ, иттилооти воситаҳои ахбори умум ва дигар сарчашмаҳо гузаронида мешавад.

4. Санҷиш масъалаҳои зеринро дар бар мегирад:

– таҳлили сохтор ва асосҳои ташкилию ҳуқуқии фаъолияти мақомоти давлатӣ;

– риояи Феҳристи мансабҳои давлатии Ҷумҳурии Тоҷикистон;

– пешбурди Феҳристи хизматчиёни давлатии мақомоти давлатӣ;

– таҳлили вазъи таъминоти кадрӣ;

– раванди ташкили озмунҳо барои ишғоли мансабҳои холии маъмурии хизмати давлатӣ;

– риояи тартиби қабул ба хизмати давлатӣ, бастанӣ шартномаҳои (қарордоди) меҳнати қабул ба хизмати давлатӣ ва тамдиди мӯҳлати онҳо;

– риояи ҳолатҳои истисноқунандаи ба хизмати давлатӣ қабул шудан ва дар хизмати давлатӣ будани хизматчиёни давлатӣ;

–гузаронидани санчиши маълумоти аз тарафи шахрванд зимни қабул шудан ба хизмати давлатӣ пешниҳодшуда;

–риояи маҳдудиятҳои муқаррарнамудаи қонунгузорию Ҷумҳурии Тоҷикистон вобаста ба хизмати давлатӣ;

–риояи талаботҳои таҳассусӣ аз тарафи ишғолкунандагони мансабҳои маъмурии хизмати давлатӣ;

–мавҷудият ва санчиши маълумот дар бораи даромад ва вазъи амволии хизматчиёни давлатӣ;

–тартиби додани рутбаҳои таҳассусӣ;

–ташкили тайёркунии касбӣ, азнавтайёркунии, тақмили ихтисос ва таҷрибаомӯзии хизматчиёни давлатӣ;

–гузаронидани аттестатсияи хизматчиёни давлатӣ;

–ташкили захираи кадрҳо ва кор бо онҳо;

–таъбиқи кафолатҳо ва ҳавасмандгардонии хизматчиёни давлатӣ (кафолатҳо, музди меҳнат, ҳавасмандгардонӣ, руҳсатиҳо, таъминоти иҷтимоӣ, нафақа, кӯмакпулиҳо);

–риояи талаботи синни ниҳоии дар хизмати давлатӣ будани хизматчиёни давлатӣ;

–асоснокии қатъи гаштани хизмати давлатии хизматчиёни давлатӣ;

–тартиби таҳия ва пешбурди деллоҳои шахсӣ ва дафтарҷаҳои меҳнатии хизматчиёни давлатӣ;

–ташкили фаъолияти ҳайати техникӣ ва хизматрасон;

–дигар масъалаҳои, ки аз қонунгузорию ва дигар санадҳои меъёрии ҳуқуқии хизмати давлатӣ бармеоянд.

5. Асосҳои санчиш, мӯҳлати гузаронидани он, ҳайати гурӯҳи санчишӣ (санчишкунанда) ва номгӯи масъалаҳои санҷидашаванда бо фармони роҳбари мақоми ваколатдори соҳаи хизмати давлатӣ, роҳбари сохтори ҳудудии он муайян карда мешаванд. Санчиш метавонад як, якчанд ё тамоми масъалаҳои дар банди 4 қоидаҳои мазкур пешбинишударо дар бар гирад.

6. Роҳбари мақоми ваколатдори соҳаи хизмати давлатӣ, роҳбари сохтори ҳудудии он метавонанд ба санчиш мутахассисони дигар мақомоти давлатӣ, аз ҷумла мутахассисони мақоми санҷидашавандаро бо мувофиқаи роҳбарони ин мақомот ҷалб намоянд.

2. Ташкил ва гузаронидани санчиш

7. Санчиши мақомоти марказии ҳокимияти давлатӣ аз тарафи дастгоҳи марказии мақоми ваколатдори соҳаи хизмати давлатӣ, санчиши мақомоти маҳаллии ҳокимияти давлатӣ аз тарафи дастгоҳи марказии мақоми ваколатдори соҳаи хизмати давлатӣ ва/ё сохторҳои дахлдори ҳудудии он гузаронида мешавад. Мақоми ваколатдори соҳаи хизмати давлатӣ, сохтори ҳудудии он мақоми санҷидашавандаро як ҳафта пеш аз оғози санчиш ба таври хаттӣ огоҳ менамоянд.

8. Санҷиш бо пешниҳоди шаҳодатномаи хизматӣ ва фармони роҳбари мақоми ваколатдори соҳаи хизмати давлатӣ, роҳбари сохтори ҳудудии он дар бораи санҷиши фаъолияти мақоми давлатӣ ба роҳбари мақоми давлатии санҷидашаванда ё муовини ӯ (дар сурати набудани роҳбар) оғоз мегардад.

9. Дар сурати аз тарафи гурӯҳи санҷишӣ гузаронидани санҷиш, пешниҳоди ҳуҷҷатҳои дар банди 8 қоидаҳои мазкур пешбинишуда, аз тарафи роҳбари гурӯҳ сурат мегирад.

10. Мӯҳлати гузаронидани санҷиш бо назардошти ҳаҷми кор аз понздаҳ рӯз зиёд буда наметавонад. Дар ҳолатҳои истисноии зиёд будани ҳаҷми кор дар асоси пешниҳоди санҷишкунанда (роҳбари гурӯҳи санҷишӣ) мӯҳлати гузаронидани санҷиш мумкин аст то як моҳ дароз карда шавад.

11. Санҷишкунанда ҳуқуқ дорад, ки аз шахсони мансабдори мақомоти давлатӣ барои амалӣ намудани вазифаҳои санҷишӣ маводҳо ва ҳуҷҷатҳои заруриро талаб намояд, бо нусхаҳои аслии онҳо шинос шавад, онҳоро нусхабардорӣ намояд, бо шахсони мутассаддии татбиқи қонунгузорӣ ва дигар санадҳои меъёрии ҳуқуқии хизмати давлатӣ сӯҳбатҳо доир намояд ё баёнот гирад, ки дар ин бора дар санади санҷиш қайд карда мешавад.

12. Роҳбари мақоми давлатии санҷидашаванда (ё муовини ӯ) вазифадор аст, ки барои гузаронидани санҷиш мусоидат намуда, ба гурӯҳи санҷишӣ (санҷишкунанда) мавод ва ҳуҷҷатҳои заруриро пешниҳод намояд.

13. Ҳолати пешниҳод накардани ҳуҷҷатҳо ва маводҳои дахлдор дар санади санҷиш нишон дода мешавад.

14. Аз тарафи санҷишкунанда талаб карда гирифтани ва санҷидани масъалаҳо, ки ба доираи масъалаҳои санҷишии ӯ дахл надоранд, манъ аст.

15. Санҷиш дар рӯзи охирони дар фармон нишондодашуда ё пеш аз мӯҳлат бо огоҳ намудани роҳбари мақоми давлатии санҷишшаванда ё муовини ӯ (дар сурати набудани роҳбар) ба итмом мерасад.

3. Ба расмӣ даровардани санҷиш ва татбиқи натиҷаи он

16. Санади санҷиш дар давоми на дертар аз як ҳафта баъди анҷоми санҷиш аз тарафи роҳбари гурӯҳи санҷишӣ (санҷишкунанда) дар ду нусха тартиб дода шуда, ба онҳо санҷишкунандагон (санҷишкунанда) имзо мегузоранд. Ба санади санҷиш мумкин аст, ки ҳуҷҷатҳои дахлдор замима карда шаванд.

17. Дар санади санҷиш асоси гузаронидани, рӯзҳои гузаронидани, масъалаҳои мавриди санҷиш қарордодашуда, камбудии ошкоргардида ва пешниҳодҳои мушаххас оид ба бартараф намудани онҳо нишон дода мешавад.

18. Талабот нисбати санади санчиш аз инҳо иборат аст:

–пур накардани матни санад бо маълумотномаҳои тавзеҳӣ, ҳолатҳои дуомдараҷа ва номбаркунии такрории камбудихоӣ якхела;

–ба санад дохил накардани маълумоте, ки бо ҳуҷҷатҳои дахлдор тасдиқ нашудааст;

–нишон додани ҳолатҳои вайронкунии меъёрҳои дахлдори санадҳои меъёрии ҳуқуқӣ ва оқибатҳои вайронкунии ин талабот;

–пешниҳод оид ба бартараф намудани камбудихоӣ ошкоркардашуда дар фаъолияти мақомоти давлатӣ;

–пешниҳод оид ба бекор кардан ё тағйир додани қарорҳои бо вайронкунии қонунгузорӣ ва санадҳои меъёрии ҳуқуқии хизмати давлатӣ қабулшуда ва андешидани чораҳо нисбати вайронкунандагон.

19. Нусхаи якуми санади санчиш ба роҳбари мақоми ваколатдори соҳаи хизмати давлатӣ, роҳбари сохтори ҳудудии он пешниҳод карда мешавад.

20. Роҳбари мақоми ваколатдори соҳаи хизмати давлатӣ, роҳбари сохтори ҳудудии он санади санчиширо баррасӣ намуда:

–далелу рақамҳо, ҳолатҳои мушаххаси вайронкунии талаботи қонунгузорӣ ва санадҳои меъёрии ҳуқуқӣ, ҳуҷҷатҳо ва дигар маводҳои ба санади санчиш замимашударо меомӯзанд;

–санади санчиширо барои такмил ба гурӯҳи санчишӣ (санчишкунанда) бармегардонанд;

–онро барои баррасӣ ё барои маълумот ба роҳбари мақоми давлатӣ ирсол менамояд.

21. Нусхаи дуоми санади санчиш бо мактуби ирсолии роҳбари мақоми ваколатдори соҳаи хизмати давлатӣ, роҳбари сохтори ҳудудии он ба роҳбари мақоми давлатии санчидашуда фиристода мешавад ва он бояд дар мӯҳлати як моҳ баррасӣ карда шавад.

22. Дар сурати норозӣ ё қисман норозӣ будани роҳбари мақоми давлатӣ (муовини ӯ) ба санади санчиш, эродҳои хаттии онҳо ба роҳбари мақоми ваколатдори соҳаи хизмати давлатӣ, роҳбари сохтори ҳудудии он пешниҳод карда мешаванд.

23. Эродҳои пешниҳодшуда ҳатман мавриди баррасӣ қарор дода мешаванд. Дар ҳолати асоснок будани онҳо мумкин аст ба санади санчиш тағйирот ворид карда шаванд.

24. Дар сурати аз тарафи роҳбари мақоми давлатӣ иҷро нагардидани пешниҳоди роҳбари сохтори ҳудудии мақоми ваколатдори соҳаи хизмати давлатӣ оид ба бартараф намудани ҳолатҳои вайронкунии қонунгузорӣ ва дигар санадҳои меъёрии ҳуқуқии соҳаи хизмати давлатӣ санади санчиш барои андешидани тадбирҳои иловагӣ ба роҳбари мақоми ваколатдори соҳаи хизмати давлатӣ пешниҳод карда мешаванд.

25. Дар сурати аз тарафи мақоми давлатӣ иҷро нагардидани пешниҳодҳо оид ба бартараф намудани вайронкунии қонунгузорӣ ва

дигар санадҳои меъёрии ҳуқуқии хизмати давлатӣ, роҳбари мақоми ваколатдори соҳаи хизмати давлатӣ ҳуқуқ дорад:

– оид ба ҳолатҳои вайронкунии қонунгузорӣ ва санадҳои меъёрии ҳуқуқии хизмати давлатӣ ва аз тарафи роҳбари мақоми давлатӣ бартараф накардани камбудииҳои ҷойдошта ба мақоми болоӣ тақлиф пешниҳод намояд;

– оид ба ҳолатҳои вайрон кардани қонунгузорӣ ва дигар санадҳои меъёрии ҳуқуқии хизмати давлатӣ санади санҷишро барои қабул намудани қарори қонунӣ ба мақомоти дахлдори Ҷумҳурии Тоҷикистон пешниҳод намояд;

– барои бартараф намудани камбудииҳои дар фаъолияти мақомоти давлатӣ ошкоргардида дар доираи салоҳияти худ дастурҳои методии дахлдорро таҳия созад;

– иҷрои дигар амалеро, ки аз ваколати ӯ бармеоянд, татбиқ намояд.

26. Аз натиҷаи ҳар як санҷиши гузаронидашуда, камбудииҳои ошкоргардида, ҷораҳои барои ислоҳи онҳо андешидашуда сохторҳои ҳудудии мақоми ваколатдори соҳаи хизмати давлатӣ ба роҳбари мақоми ваколатдори соҳаи хизмати давлатӣ ҳисобот пешниҳод менамоянд, ки ба он натиҷаҳои санҷиш замима карда мешаванд.

27. Мақоми ваколатдори соҳаи хизмати давлатӣ аз натиҷаи санҷиши фаъолияти мақомоти давлатии Ҷумҳурии Тоҷикистон оид ба риояи қонунгузори хизмати давлатӣ ҳар сол то даҳуми январ ба Президенти Ҷумҳурии Тоҷикистон ахбороти солона пешниҳод менамояд.